

DEĊIŻJONIJIET

DEĊIŻJONI TA' IMPLIMENTAZZJONI TAL-KUMMISSJONI (UE) 2022/1639

tal-21 ta' Settembru 2022

dwar ċerti miżuri *interim* ta' emerġenza li għandhom x'jaqsmu mal-ġidri tan-nagħaġ u l-ġidri tal-mogħoż fi Spanja

(notifikata bid-dokument C(2022) 6853)

(It-test bl-Ispanjol biss huwa awtentiku)

(Test b'rilevanza għaż-ŻEE)

IL-KUMMISSJONI EWROPEA,

Wara li kkunsidrat it-Trattat dwar il-Funzjonament tal-Unjoni Ewropea,

Wara li kkunsidrat ir-Regolament (UE) 2016/429 tal-Parlament Ewropew u tal-Kunsill tad-9 ta' Marzu 2016 dwar il-mard trażmissibbli tal-annimali u li jemenda u jhassar ċerti atti fil-qasam tas-saħħa tal-annimali (Ligi dwar is-Saħħa tal-Annimali) ⁽¹⁾, u b'mod partikolari l-Artikolu 259(2) tiegħu,

Billi:

- (1) Il-ġidri tan-nagħaġ u l-ġidri tal-mogħoż huwa marda virali infettiva li taffettwa lill-annimali kaprini u ovini u li jista' jkollha impatt serju fuq il-popolazzjoni tal-annimali kkonċernati u fuq il-profittabbiltà tal-biedja, u tikkawża tfixkil fil-movimenti tal-kunsinni ta' daww l-annimali u tal-prodotti tagħhom fl-Unjoni u fl-esportazzjonijiet lejn il-pajjiżi terzi.
- (2) F'każ ta' tifqigha tal-ġidri tan-nagħaġ u l-ġidri tal-mogħoż f'annimali kaprini u ovini, hemm riskju serju li dik il-marda tinxtered fi stabbilimenti oħra ta' annimali kaprini jew ovini.
- (3) Ir-Regolament Delegat tal-Kummissjoni (UE) 2020/687 ⁽²⁾ jissupplimenta r-regoli għall-kontroll tal-mard elenkat imsemmi fl-Artikolu 9(1), il-punti (a), (b) u (c) tar-Regolament (UE) 2016/429, u definit bħala mard tal-kategoriji A, B u C fir-Regolament ta' Implimentazzjoni tal-Kummissjoni (UE) 2018/1882 ⁽³⁾. B'mod partikolari, l-Artikoli 21 u 22 tar-Regolament Delegat (UE) 2020/687 jipprevedu l-istabbiliment ta' zona ristretta f'każ ta' tifqigha ta' marda tal-kategorija A, inkluż il-ġidri tan-nagħaġ u l-ġidri tal-mogħoż, kif ukoll ċerti miżuri li jridu jiġu applikati fiha. Barra minn hekk, l-Artikolu 21(1) ta' dak ir-Regolament Delegat jipprevedi li ż-zona ristretta trid tinkludi zona ta' protezzjoni, zona ta' sorveljanza, u jekk ikun meħtieġ aktar żoni ristretti madwar iż-żoni ta' protezzjoni u ta' sorveljanza jew maġenbhom.
- (4) Spanja infurmat lill-Kummissjoni dwar is-sitwazzjoni attwali tal-ġidri tan-nagħaġ u l-ġidri tal-mogħoż fit-territorju tagħha, wara tifqigha ta' dik il-marda fl-annimali kaprini u ovini fir-reġjun tal-Andalusija kkonfermata fid-19 ta' Settembru 2022, u, f'konformità mar-Regolament Delegat (UE) 2020/687, stabbiliet zona ristretta, li tinkludi żoni ta' protezzjoni u ta' sorveljanza, li fiha jiġu applikati l-miżuri ġenerali għall-kontroll tal-mard stabbiliti fir-Regolament Delegat (UE) 2020/687, sabiex jiġi evitat aktar tixrid ta' dik il-marda.

⁽¹⁾ ĠU L 84, 31.3.2016, p. 1.

⁽²⁾ Ir-Regolament Delegat tal-Kummissjoni (UE) 2020/687 tas-17 ta' Diċembru 2019 li jissupplimenta r-Regolament (UE) 2016/429 tal-Parlament Ewropew u tal-Kunsill fir-rigward tar-regoli għall-prevenzjoni u l-kontroll ta' ċerti mard elenkat (ĠU L 174, 3.6.2020, p. 64).

⁽³⁾ Ir-Regolament ta' Implimentazzjoni tal-Kummissjoni (UE) 2018/1882 tat-3 ta' Diċembru 2018 dwar l-applikazzjoni ta' ċerti regoli għall-prevenzjoni u l-kontroll tal-mard għal kategoriji ta' mard elenkat u li jistabbilixxi lista ta' speċijiet u gruppi ta' speċijiet li jipprezentaw riskju konsiderevoli għat-tixrid ta' dak il-mard elenkat (ĠU L 308, 4.12.2018, p. 21).

- (5) Sabiex jiġi evitat kull xkiel bla bżonn għall-kummerċ fl-Unjoni u sabiex jiġu evitati ostakli mhux ġustifikati għall-kummerċ minn pajiżi terzi, jehtieg li fil-livell tal-Unjoni, tiġi identifikata malajr iż-żona ristretta għall-ġidri tan-nagħaġ u l-ġidri tal-mogħoż, li tinkludi żoni ta' protezzjoni u ta' sorveljanza, fi Spanja b'kollaborazzjoni ma' dak l-Istat Membru.
- (6) Għaldaqstant, iż-żoni identifikati bħala żoni ta' protezzjoni u ta' sorveljanza fi Spanja jenhtieg li jiġu stipulati fl-Anness ta' din id-Deciżjoni u jenhtieg li tiġi stabbilita d-durata ta' dik ir-reġjonalizzazzjoni.
- (7) Minhabba l-urgenza tas-sitwazzjoni epidemjologika fl-Unjoni fir-rigward tat-tixrid tal-ġidri tan-nagħaġ u l-ġidri tal-mogħoż, huwa importanti li l-miżuri stipulati f'din id-Deciżjoni ta' Implimentazzjoni japplikaw malajr kemm jista' jkun.
- (8) Konsegwentement, sakemm il-Kumitat Permanenti dwar il-Pjanti, l-Annimali, l-Ikel u l-Għalf jagħti l-opinjoni tiegħu, iż-żoni ta' protezzjoni u ta' sorveljanza fi Spanja jenhtieg li jiġu stabbiliti minnufih u jiġu elenkati fl-Anness ta' din id-Deciżjoni u tiġi ffissata d-durata ta' dak iż-żonar.
- (9) Din id-Deciżjoni trid tiġi rieżaminata fil-laqgħa li jmiss tal-Kumitat Permanenti dwar il-Pjanti, l-Annimali, l-Ikel u l-Għalf.

ADOTTAT DIN ID-DECIŻJONI:

Artikolu 1

Spanja għandha tiżgura li:

- (a) zona ristretta li tinkludi zona ta' protezzjoni u zona ta' sorveljanza tiġi stabbilita immedjatament mill-awtorità kompetenti ta' dak l-Istat Membru f'konformità mal-Artikolu 21(1) tar-Regolament Delegat (UE) 2020/687 u bil-kundizzjonijiet stipulati f'dak l-Artikolu;
- (b) iż-żoni ta' protezzjoni u ta' sorveljanza msemmija fil-paragrafu (a) jinkludu mill-inqas iż-żoni elenkati fl-Anness ta' din id-Deciżjoni.

Artikolu 2

Din id-Deciżjoni għandha tapplika sat-23 ta' Ottubru 2022.

Artikolu 3

Din id-Deciżjoni hija indirizzata lir-Renju ta' Spanja.

Magħmul fi Brussell, il-21 ta' Settembru 2022.

Għall-Kummissjoni
Stella KYRIAKIDES
Membru tal-Kummissjoni

ANNEX

Numru ta' referenza tal-ADIS tat-tifqigha	Żoni stabbiliti bhala ż-żona ristretta fi Spanja kif imsemmi fl-Artikolu 1	Data sa meta applikabbli
ES-CAPRIPOX-2022-00001	Żona ta' protezzjoni: Dawk il-partijiet li jinsabu fi ħdan ċirku ta' raġġ ta' 3 kilometri, iċċentrat fuq UTM 30, ETRS89 il-koordinati Lat. 37.6035642, Long. -2.6936342	14 ta' Ottubru 2022
	Żona ta' sorveljanza: Dawk il-partijiet lil hinn miż-żona deskritta fiż-żona ta' protezzjoni u li jinsabu fi ħdan ċirku ta' raġġ ta' 10 kilometri, iċċentrat fuq UTM 30, ETRS89 il-koordinati Lat. 37.6035642, Long. -2.6936342	23 ta' Ottubru 2022
	Żona ta' sorveljanza: Dawk il-partijiet li jinsabu fi ħdan ċirku ta' raġġ ta' 3 kilometri, iċċentrat fuq UTM 30, ETRS89 il-koordinati Lat. 37.6035642, Long. -2.6936342	Mill-15 sat-23 ta' Ottubru 2022